

Personalitajiet fl-Istorja ta' Malta b'rabta mal-Għaqda Muzikali L'Isle Adam

Lord Gerald Strickland

Prim Ministru ta' Malta

kitba u riċerka ta' Jeff Sciberras



Sa mit-twaqqif tagħha l-Banda L'Isle Adam dejjem kellha isem u stima mill-poplu u anke minn perosnalitajiet għolja fil-pajjiż. Kienu bosta l-personalitajiet li kienu jokkupaw karigi diversi fil-pajjiż li kienu jiffurmaw parti mill-Għaqda Muzikali L'Isle Adam. Kien hemm xi wħud li anke okkupaw karigi diversi fit-tmexija tal-Kumitat ta' din l-Għaqda. Minn din is-sena se nibdew nagħtu bijografiji ta' xi wħud minn dawn il-personalitajiet u l-ewwel wieħed li se nkunu qed nagħtu tagħrif dwaru huwa l-eks Prim Ministru Lord Gerald Strickland. Din il-bijografija qed tkun miġbura mis-Sur Jeff Sciberras li ta' kull sena jieħu ħsieb li jagħmel bosta riċerki interessanti u nipublikawhom f'dan l-annal sabiex b'hekk ikollna dimensjoni interessanti ta' din il-pubblikazzjoni. Tajjeb li ngħidu li s-Sur Sciberras huwa persuna li għandu familjari tiegħu mill-Komunita' Ġużeppina pero llum jgħix ġewwa l-Irlanda.

Is-sena l-oħra, konna tkellimna dwar l-ewwel Prim Ministru ta' Malta Joseph Howard u l-ġnien li nsibu bejn ir-Rabat u l-Imdina msemmi għalih. Wieħed mis-suċċessuri ta' Howard, ir-raba Prim Ministru Gerald Strickland, ukoll għandu konnessjoni mar-Rabat, anzi speċifikament mal-Banda L'Isle Adam, li tagħha kien soċju għal numru ta' snin. Is-sena l-oħra kont semmejt ukoll kif aħna l-Maltin mingħalina li l-istorja tal-Gvernijiet Maltin bdiet mal-Indipendenza tal-1964 u ninsew ix-xogħol siewi li wettqu l-Gvernijiet Maltin ta' qabel. Anzi, għandna l-vizzju li nattribwixxu x-xogħol siewi li dawn wettqu lill-Gvern Inġliż li tiegħu Malta kienet



**Gerald Strickland fiż-żmien meta kien
Prim Ministru ta' Malta**

kolonja. Fil-każ ta' Strickland, li peress li għandu kunjomu Inġliż, ikompli jhawwad xi ftit l-imħuħ, dan huwa dnuv kbir, għax dan il-personaġġ fassal parti sostanzjali mill-wieċ li għandha Malta llum.

Strickland kellu missieru Inġliż u għalkemm qatt ma baqa' lura milli juża l-kuntatti u l-vantaġġi li tah dan il-fatt, qatt ma ħeba li kellu ommu Maltija. Strickland ukoll qatt ma ħeba li kien kattoliku, għall-kuntrarju tal-maġġoranza tal-Inġliżi, li kienu Anglikani. Dan fi żmien meta l-Kattoliċi ġewwa l-Ingilterra ma tantx kienu għadhom fdati.


Gerald Strickland kien wieħed minn dawk in-nies li sa mit-twelid donnhom ikunu ddestinati biex javvanzaw. Missieru Walter, kaptan fl-armata Inġliża, kien iben familja nobbli bi storja ta' xi 800 sena. Mill-bogħod kien jiġi minn George Washington, l-ewwel President tal-Istati Uniti. Il-kastell tal-iStricklands, Sizergh f'Kendal fil-Westmoreland fir-Renju Unit, għadkom tistgħu tmorru żżuruh sal-lum. Ommu mbagħad, Louisa Bonnici Mompalao, kienet minn familja nobbli Maltija. B'hekk Gerald Strickland, li tweled fil-Belt Valletta fl-24 ta' Mejju tal-1861, kellu bidu privileġġjat ħafna, allavolja kien tilef lil missieru ta' 6 snin. Il-fatt li kien l-akbar fost ħutu

kompli għenu f'dak li jidhol wirt, u ta' 14-il sena fil-fatt wiret lil wieħed qarib ta' ommu li miet bla tfa' l u sar is-sitt Conte Della Catena bil-beni u l-propjeta' kollha li kienu jappartjenu għal dan it-titlu, fosthom dar fl-Imdina u l-Villa Bologna f'Ħ'Attard. Qarib iehor ta' ommu tellgħu l-Qorti għax ippretenda li jiret hu imma f'każ li dam sejjer sal-1882, u li baqa' tiela sal-oghla qorti li kienet teżisti dak iż-żmien, il-Privy Council, Gerald Strickland ġie kkonfermat.

Matul dan kollu, Strickland kien qed jieħu l-edukazzjoni tiegħu, l-ewwel f'St. Mary's College

f'Birmingham fl-Ingilterra, imbagħad fil-Kulleġġ tal-Ġizwiti ta' Mondorgone fl-Italja fejn rebaħ premju ta' midalja tad-deheb għall-istudji tiegħu. Meta gie għall-università, Strickland daħal fi Trinity College Cambridge, fi żmien meta l-Kattoliċi ma kinux għadhom aċċettati. Hemmhekk barra li mar tajjeb fl-istudji tiegħu, sar ukoll l-ewwel president kattoliku tal-Cambridge University Rifles. Dan kollu beda jitfa lil Strickland f'għajnejn in-nies fl-Ingilterra. Imma ma nesieħx lil Malta u kien diġà beda jikteb favur titjib fil-governanza ta' pajjiżu. Meta għall-ħabta tal-1883, kif kienu jagħmlu s-sinjuri dak iż-żmien, mar ġita mad-dinja, meta għadda mill-Awstralja ddiskuta ma' uffiċjali għolja hemm dwar kif jistgħu jinfethu iżjed opportunitajiet għall-immigranti Maltin.

Iggradwa fil-liġi minn Cambridge fl-1887, imma ma jidherx li pprattika ħafna ta' avukat. Dan għaliex l-interess prinċipali ta' Strickland kien il-politika f'Malta. Il-fatt li kien sinjur għenu ħafna biex seta' jiddedika ħinu għal dan il-ghan. Fuq quddiem tal-ġlieda tal-Malti, biex ikollhom sehem akbar fit-tmexxija ta' pajjiżhom, kien hemm Fortunato Mizzi, li waqqaf il-Partit Nazzjonalista. Mizzi ma setax ma jingibitx lejn zaġġuħ dinamiku u patrijott bħalma kien Strickland, li kien qed jikteb bil-qawwa favur Malta fil-ġurnali Ingliżi. Bdew jaħdmu flimkien, u Strickland ħareġ għall-elezzjoni tal-kunsill tal-gvern fi Frar tal-1887 ma' Mizzi u tela. Innexxielu ukoll jibda jimansa xi ftit lil Mizzi, li forsi kien kontra l-Ingliżi u favur it-Talġani xi ftit iżzejjed u t-tnejn flimkien marru Londra dik is-sena biex jagħmlu rapreżentazzjonijiet mal-Gvern Ingliż favur Malta. Kien sa ċertu punt, permezz ta' dan li



It-tqeghid tal-ewwel ġebba tal-isptar San Luqa f'April tal-1930 mill-gvernatur Sir John Philip Du Cane (fin-nofs). Fuq il-lemin jidher Edwin Vassallo, ministru tax-xogħlijiet pubbliċi u soċju fil-Każin tal-Banda L'Isle Adam

Malta lejn l-aħħar tal-1887 ingħatat il-kostituzzjoni Knutsford, li ipprovdiet għall-kunsill ta' gvern biex imexxi ħafna minn dak li ma kellux x'jaqsam mal-militar f'Malta, u li fih għall-ewwel darba, il-Maltin eletti kienu fil-maġġoranza.

L-ewwel elezzjonijiet tal-kostituzzjoni l-ġdida saru f'Marzu tal-1888. Strickland, li reġa' tela' mill-ġdid tant mar tajjeb, li ngħata post fil-kunsill eżekuttiv, speċi ta' kabinet tal-ministri ta' dak iż-żmien. Hawn kompli juri l-kapaċitajiet tiegħu, l-iżjed meta inkariga ruħu mill-kumitat tal-gvern maħtur biex jikkumbatti l-ġlieda tal-Kolera li kienet qed tifni dawn il-gzejjer. Strickland, mingħajr ebda biża jew kunsiderazzjoni għal saħħtu, kien iżur il-morda personalment biex jara li kollox kien qed isir sewwa. Bdiet tbatti lejn l-aħħar ta' dik is-sena, imma mietu 435 ruħ – wiehed minnhom, kif rajna s-sena l-oħra, kien Webster Paulson, il-Perit tal-Casino Notabile li hemm is-Saqqajja.

Il-kostituzzjoni tal-1887 kienet kisba kbira għal Malta u Mizzi u Strickland kienu fuq ilsien in-nies. Il-popolarità tagħhom kienet kbira u kienet naturali li jintrabtu ma' każini li kienu l-unika żvog soċjali għall-poplu. Kien fil-fatt f'dan il-kuntest li nsibu lil Strickland, fid-29 ta' Jannar tal-1888, elett soċju onorarju fis-Soċjetà L'Isle Adam. Irid jingħad li għalkemm x'aktarx ġieli attenda għal xi funzjonijiet, ma jidherx li kellu sehem dirett fil-każin innifsu.

Iżda bejn dawn iż-żewġ protagonisti, Fortunato Mizzi u Gerald Strickland, li t-tnejn kellhom rieda tal-ħadid, kien beda ifeġġ xi ftit tal-inkwiet. Sakemm kellhom għan komuni, jiġifieri li jiksbu kostituzzjoni aħjar għal Malta, imxew flimkien. Imma ladarba l-kostituzzjoni giet, bdew jimxu f'direzzjonijiet opposti. Għal Mizzi Malta kienet estensjoni tal-Italja u kien importanti li titkattar fost il-Maltin il-lingwa Talġana. Anzi, donnu kien jixtieq li Malta xi darba tingħaqad mal-Italja. Strickland mill-banda l-oħra donnu fehem, li jekk Malta riedet tistana, kien jaqblilha tħaddan il-lingwa Ingliża u li tibqa' fl-Imperu Ingliż, li kien l-akbar wiehed li kien jeżisti dak iż-żmien. Kien għad jonqos triq twila, imma tista' tgħid li kien minn hawn li l-Ingliż beda t-triq biex jiehu post it-Talġan bħala t-tieni lingwa f'Malta wara l-Malti. Min minn Strickland u Mizzi kellu raġun m'hemmx għalfejn nidhlu fiha hawn, imma huwa fatt li sal-ġurnata tal-lum, il-konnoxxenza li għandna tal-lingwa Ingliża tiswielnha ħafna fit-turiżmu u l-kummerċ u tivvantaġġjana hdejn pajjiżi kompetituri tagħna. Lil Strickland għandna nafuhulu xi ħaġa oħra wkoll, għaliex għalkemm mexxejja oħra dejjem qiesu lil Malta bħala parti mill-Italja, kien Gerald Strickland l-ewwel politiku li qies lil Malta bħala pajjiż għalih

b'poplu indigenu. Kien veru li riedu jibqa' fl-Imperu Ingliz, imma din ghalih kieinet triq lejn il-prosperita u s-sigurtà li pajjiż żgħir bħal Malta bilfors kellu bżonn minn pajjiż akbar minnu. Sa ċertu punt, għal min jiftakar, argument mhux wisq differenti minn dak ta' Mintoff meta ppropona l-Integration fl-1956.

L-awtoritajiet Inglizi, għax raw li Strickland kellu ċertu kapaċitajiet, fittxew li dawn jużawhom. Diġà f'Awwissu tal-1888 kienu appuntawh assistent segretarju tal-gvern. Għalkemm din kienet pożizzjoni mingħajr hlas, Strickland ċeda postu fil-kunsill, bil-paga li kienet abbinata miegħu, għalkemm ma kellu l-ebda obbligu li jagħmel dan. Mar tajjeb f'din il-kariga u l-Inglizi reġgħu laħqquh – aġent Prim Segretarju tal-gvern fit-2 ta' Marzu 1889 u Prim Segretarju fl-1 ta' Novembru ta' wara. Prim Segretarju kienet l-oġġla kariga li teżisti fiċ-ċivil, kif kien dak iż-żmien. Mizzi u sħabu, u l-Maltin in ġenerali għall-ewwel ferħu b'dan kollu imma meta Strickland beda jdaħħal miżuri bżonnjużi, iżda li ma kinux popolari, id-diska malajr inbidlet u Gerald Strickland beda jiġi meqjus bħala traditur tal-Maltin għax dar mal-Inglizi.


Jibqa' l-fatt imma li fi tlettax-il sena li dam Prim Segretarju, Strickland inhass ġmielu. Għamel riformi kbar fid-dipartiment tal-gvern, inkluż fil-finanzi, bena numru ta' skejjel godda, estenda kemm felaħ is-servizzi tal-ilma, dawl u drenagg fid-djar. Kien hu li akkwista l-ferrovija għall-gvern minghand kumpanija privata, u dawwarha minn servizz fallut għal wieħed li għamel 40 sena oħra jgħaqqad ir-Rabat u l-kampanja mal-Belt Valletta u l-port. Kien fi żmienu li thaffret il-mina li tgħaddi minn taht ir-Rabat u tiżbokka faċċata tal-Imtarfa. Hemm inbena l-istazzjoni tal-Mużew, kif ukoll il-pont li jgħaqqad ir-Rabat mal-Imtarfa. Wara li fil-1931, għalqet il-ferrovija, dawn saru toroq li għadna nużaw sal-lum. B'liġi li għamel il-Prim Segretarju Strickland fl-1896, obbliga lill-militar li jgħaddi lill-gvern ċivili l-artijiet li l-propjetà li ma kellhomx bżonn iżjed u għal hafna snin wara hekk ġara. B'hekk dawn il-postijiet bdew jintużaw għall-proġett ta' fejda għall-Maltin. Ried li jinbena *breakwater* għall-Port il-Kbir u sa hallas minn butu għall-pjanti iżda kien wara li spiċċa mill-kariga li dan il-proġett inbeda – u għadna ngawdu minnu sal-lum. Lura għall-1889, waqqaf ukoll ir-Royal Malta Regiment of Militia, li wara sar il-King's Own, li pprova impjeg għal hafna Maltin ingaġġaw fih tul is-snin. Dan kollu għamlu b'oppożizzjoni kbira għaliex ir-rapreżentanti Maltin fil-kunsill kienu opposti hafna u fittxew li jfixxlu kemm setgħu anke jekk dak li ried jagħmel kien ta' fejda għal Malta.

F'nofs dan il-mewġ politiku, Strickland għamel

pass importanti hafna f'ħajtu. Diġà semmejt li għax il-familja tiegħu, kemm min-naħa ta' missieru kif ukoll min-naħa t'ommu, kienu min kienu, kellu ċertu vantaġġi fl-Ingilterra u f'Malta. Iżda Strickland ha qabza oħra 'il quddiem meta żżewweġ fis-26 ta' Awwissu tal-1890 lil Lady Edeline Sackville, bint is-seba Earl De la Warr u ħabiba tal-Prinċep ta' Wales li fl-1901 sar ir-re Edward VII. Il-familja ta' martu kienet nobbli, prominenti hafna l-Ingilterra, u dan zied il-kuntatti u l-ħbieb li kellu Strickland. Bejniethom kellhom ħamest ibniet; Mary, Cecilia, Mabel, Henrietta u Constance. Tifla oħra, Margaret mietet ta' ftit xhur. Diżgrazzjament għal Strickland, mitulu wkoll ta' età żgħira hafna ż-żewġ subien li kellu, Reginald u Walter. Tal-ewwel jinsab midfun fil-Katidral tal-Imdina flimkien ma' Margaret. Din li ma kellux tifel biex jissuċċedih, lil Strickland kidditu hafna, fi żmien meta n-nisa ma tantx setgħu javvanzaw barra mid-dar. Iżda f'dan ir-rigward, it-tielet tifla Mabel, li qatt ma żżewġet, ma ddiżappuntatux għax meta kibret saret l-assistenta u d-dixxiplu politiku ta' missierha.

Il-ġlied bejn il-Prim Segretarju Strickland u l-Kunsilliera Maltin ma qatgħux, partikolarment għaliex Strickland xtaq iġib 'il quddiem il-lingwa Ingliza skapitu ta' dik Taljana. Iżda bdiet il-gwerra liema bħalha meta Strickland, biex iħallas għall-estensjoni tas-servizz tad-drenagg fid-djar, ried jirrifirma s-sistema tat-taxxi. Flok fuq il-qamħ biss, Strickland xtaq li jibdew jiġu ntaxxati ċertu affarijiet ta' lussu, biex il-gvern idahħal iżjed flus u fl-istess ħin inaqqas xi ftit il-piż tat-taxxi minn fuq il-fqir u jagħfas iżjed lis-sinjur kif ukoll lill-Inglizi residenti Malta. Bil-Knisja issa kontra tiegħu wkoll, l-oppożizzjoni għal Strickland kienet ħarxa u hafna kienu qed jitolbu biex jitneħħa mill-kariga. Il-fatt li kien imexxi b'mod pjuttost dittatorjali ma għenux. Imbagħad fil-11 ta' Awwissu 1901 saru protesti kbar fil-Belt kontrieh, u kontra t-taxxi li ried idahħal. Għalkemm il-Gvern Ingliz żgur feraħ bl-amministrazzjoni tajba ta' Strickland, l-inkwiet li kien qed jaqla' biex jasal fejn ried kien qed iwegġa' l-irjus f'Londra. Għalhekk, l-Inglizi fittxew li jehilsu minnhu bil-pulit.

Wara li rrifjuta l-offerta minghandhom tal-governat ta' Fiji fil-1902, hu aċċetta l-pożizzjoni ta' gvernatur fil-gżejjed Leeward fil-Karibew. Din kienet speċi ta' promozzjoni għalkemm hafna fehmu li fl-istess ħin Strickland kien qed jitneħħa minn Prim Segretarju f'Malta, ħaġa li baqa' jiġi mgħajjar biha s-snin. Fil-kariga l-ġdida, Strickland medd għonqu għax-xogħol u mar tajjeb, tant li fit-28 ta' Ottubru 1904 ingħata l-governat iżjed prestiġġjuż tal-gżira ta' Tasmania fl-Awstralja. Minn hawn, fil-31 ta'



Parti mill-ġnien ta' Villa Bologna f'Attard

Mejju tal-1909, lahaq gvernatur iżjed prestiġġjuż tal-Istat ta' Western Australia biex imbagħad fl-14 ta' Marzu tal-1913, lahaq gvernatur tal-iżjed stat importanti fl-Awstralja, New South Wales. Fil-bidu kien hemm min ma riedx gvernatur kattoliku f'New South Wales, iżda dan il-kuntrarju ma lajraj għeb.


Xogħlu fl-Awstralja komplieh bl-istess heġġa li mexxa f'Malta u pprova jgħib hafna affarijiet 'il quddiem. Għad hemm numru ta' istituzzjonijiet u bini msemmija għalih għax fetahom jew nediehom hu. Irridu niftakru pero li fl-Istati Awstraljani xogħlu ta' gvernatur kien simili għal dak ta' President tar-Repubblika f'Malta llum. Dan fis-sens li dawn il-postijiet kellhom il-prim ministri u l-gvernijiet tagħhom li kienu jamministraw huma. Waqt li kien imsiefer, Strickland ma nesiehx lil Malta, u kemm dam l-Awstralja ha hafna hsieb l-emigranti Maltin. Beda jingħad lejha l-1916 li Strickland setgħa jingħata l-kariga ta' gvernatur ġenerali tal-Awstralja kollha, l-iżjed kariga prestiġġjuża f'dak il-Kontinent. Iżda kiwistjoni mal-Prim Ministru ta' New South Wales William Holman, dahhal lil Strickland f'bawxata. Meta Holman kisirha mal-partit tiegħu u ngħaqad mal-oppożizzjoni, xorta baqa' prim ministru, Strickland deherlu li ma kienx sewwa. Skont Strickland, Holman ma ġie elett mill-poplu b'dak il-mandat u effettivament neħħieh minn Prim Ministru. Iżda Holman appella lill-uffiċju tad-dominji f'Londra, li tahtu kienet taqa' l-Awstralja dak iż-żmien. F'Londra, għal raġunijiet dibattibli, iddeċidew favur Holman u għat-tieni darba fil-karriera tiegħu, Strickland ġie mneħħi mill-kariga bil-pulit. Għal għajn in-nies allura, Strickland inhareg fuq leave għall-kumpliment tal-kariga. Wara disfatta bħal din, il-possibilitajiet li Strickland jerga' javvanza fil-karriera tas-servizz kolonjali nixfu. Biex tghaqqad, il-mard li għal tant snin kien ilu jkabar lil martu Edeline, issa beda jkabarha sew. Allura Strickland iddeċieda li jħalli

l-karriera u jerga' lura lejha Malta.

Meta wasal mill-Awstralja fl-1917, Strickland sab ruħu qisu mitluf, għax għall-ewwel darba fi tletin sena, ma kellux rwol ufficijali x'jagħmel. Imma fil-ħajja personali u familjari tiegħu kellu biżżejjed biex ikun okkupat. Il-bosta propjetajiet li kellu, fosthom il-Villa Bologna u l-Kastell ta' Sizergh fl-Ingilterra, kienu batew mit-traskuraġni fis-snin meta kien gvernatur u kellhom bżonn xogħol kbir. Iżda aghar minn hekk, l-ewwel fl-1917 tilef lil huħ Joseph li kien Patri Ġizwita u li kien sofra hafna waqt il-gwerra bl-attakki tal-gas. Imbagħad sena wara, fil-15 ta' Diċembru 1918, wara snin twal ta' mard, tilef lil martu Edeline li ndifnet l-Imdina fil-Katidral. It-tifla ż-żgħira tagħhom kien għad kellha biss sitt snin. Dan kien żmien ta' dlam kbir għal Strickland, fejn donnu ma tantx seta' jsib żfog. Iżda id-destin donnu intervjena biex jgħinu.

Wara snin ta' protesti, l-Ingliżi taw lil Malta l-kostituzzjoni Amery Milner, li għall-ewwel darba tat lil Maltin parlament elett biex imexxi l-materji civili f'Malta. Malajr bdew jizviluppaw gruppi politiċi. La Malta kien hawn hafna politiċi favur l-Italja, Strickland fehem il-bżonn li jkun hawn partit Pro Ingliż u iffirma l-Anglo Maltese Party. Pero diġà kien hawn partit ieħor b'għan simili, il-Maltese Constitutional Party taht Augusto Bartolo, li ma tantx kellu demm ma' Strickland. Iżda ladarba kellhom għadu komuni, iddeċidew li jingħaqdu u fil-24 ta' Awwissu tal-1921, iffurmaw il-Partit Kostituzzjonali b'Strickland bħala kap u Bartolo viċi. Din kienet l-ewwel rebħa li għamel Strickland fil-kamp politiku Malti għaliex prattikament il-politiċi l-oħrajn kollha, li ma kienu qatt hafruha lil Strickland għal dak li għamel meta kien Prim Segretarju tal-Gvern 20 sena qabel, ma kinux jaħmluh.

Kienet haġa normali fil-fatt, minn dak iż-żmien u għal snin twal wara, li kull darba li Strickland kien



Il-breakwater fil-port tal-Imġarr Għawdex li nbena mill-gvern ta' Strickland

ikun miexi fit-triq ħafna kienu jibbuwjaw u jsaffru. Izda hu dejjem żamm kalm u libes pulit bl-abjad u jimxi minn Strada Rjali jsellem lil kulħadd.

Jidher li t-tattika tal-politiċi stabbiliti li lil Strickland jiddemonizzawh ħadmet bil-kontra għax serviet ta' reklam għal min forsi ma kienx jaf ħafna bih. Bħalma rajna riċentement, fil-każ ta' Donald Trump fl-Istati Uniti, għalkemm hemm baħar jaqşam bejniethom bħala personalità, Strickland beda jappella għal numru ta' nies, fosthom negozjanti li riedu jimxu 'il quddiem u ħaddiema li kienu xebgħu mill-politiċi tradizzjonali ta' dak iż-żmien li donnhom riedu jhallu kollox kif jien, jekk mhux iregġgħu l-arloġġ lura. Fil-fatt fl-elezzjoni tal-1921, il-Partit Kostituzzjonali rebaħ 7 sigġijiet minn 32 u bħala voti gie fit-tieni post. Strickland għalhekk ħa postu bħala l-ewwel Kap tal-Oppożizzjoni ta' Parlament Malti u mexxa kampanja ħarxa kontra l-gvern tal-Unione Politica Maltese. Kien prattikament hu fil-fatt li ġab fi tmiemha l-karriera tal-ewwel Prim Ministru ta' Malta, Joseph Howard. Fl-elezzjoni ta' wara fil-1924 il-Partit Kostituzzjonali kompli javvanza u ġab 10 sigġijiet, jiġifieri daqs il-partit li kien għadu kif kien fil-gvern, il-UPM. Strickland b'hekk kellu ċans kbir li jsir Prim Ministru imma peress li l-UMP ingħaqdu man-Nazzjonalisti, li kellhom 5 sigġijiet oħra, Strickland reġa' sar kap tal-Oppożizzjoni. Izda kien ċar lejn fejn kien qed jonfoħ ir-riħ. Strickland kompli bl-oppożizzjoni enerġetika tiegħu lejn il-gvern, u kull min kien qed jagħtih appoġġ, fosthom il-knisja. Kien isemma leġnu mingħajr ma joqgħod jaħsibha, b'mod li beda diehel f'kontroversji kbar, għalkemm irid jingħad li l-livell tal-politika dak iż-żmien kien pjuttost aggressiv. Darba sa ssejġu l-pulizija biex joħroġuh mill-parlament. Fl-1924 daħal fi kwistjoni mal-Isqof ta' Għawdex Giovanni Maria Camilleri, li ffit wara offra r-riżenja tiegħu, u sa offra flus għal min jikxef l-abbużi ta' membri tal-kleru Għawdxin. Għawdex, f'dan iż-żmien kien fortizza Nazzjonalista.

Izda minkejja dan it-taħbit kollu, Strickland ittanta jpoġġi borma oħra fuq in-nar. Kellu ċertu popolarità f'Lancaster fl-Ingilterra, jiġifieri minn fejn kienet il-familja ta' missieru u l-partit Konservattiv Ingliż għażlu biex ikun il-kandidat



*Margaret Houlton,
it-tieni mara ta' Gerald Strickland*

tagħhom għall-elezzjoni generali tal-29 ta' Ottubru tal-1924. Dan is-siġġu kien miżmum mill-Partit Liberali izda f'din l-elezzjoni Strickland rebħu għall-Konservattivi. B'hekk akkwista siġġu fil-House of Commons Ingliża, l-unika bniedem li kellu post f'żewġ parlamenti fl-istess ħin.

Digà semmejt kif Strickland kien mogħni b'ħafna ġid, u matul ħajtu huwa fittex li jkompli jimxi 'il quddiem f'dan ir-rigward. Missieru ma kienx l-eredi l-principali tal-wirt tal-familja Strickland fl-Ingilterra. Izda l-kuġin li wriet il-bičča l-kbira tal-ġid li kellhom l-iStricklands ħarbat

kollox u għamel ħafna dejn. Għalhekk fl-1896, Strickland kien ħa f'idejh dan id-dejn bil-patt li jiġu ċeduti lil l-iSizergh Castle, il-kastell antik tal-familja u l-artijiet u l-propjetajiet oħra abbinati miegħu. Dan għen ħafna l-pożizzjoni soċjali tiegħu fl-Ingilterra. Izda l-colpo di scena żgur gie fl-1926 meta Strickland, li issa allura kien armel, iżzewweġ lil Margaret Hulton, bint propjetarju kbir ta' bosta gazzetti. Hulton ingħibdet lejn Strickland u l-interessi tiegħu b'mod li flusha prattikament seta' jqishom



*Gerald Strickland dakinhar li daħal l-ewwel darba
fil-House of Lords*



Gerald Strickland imniżżel l-ewwel wiehed f' lista ta' Soċji Onorarij tal-kazin tal-Banda l-Isle Adam lejn l-aħħar tas-seklu dsatax


tiegħu, u b'hekk sar bla dubju l-iżjed bniedem sinjur f'Malta u x'aktarx wiehed mill-iżjed nies sinjuri fid-dinja ta' dak iż-żmien. Kien hawn li Villa Bologna f'Ħ'Attard, ir-residenza prinċipali ta' Strickland f'Malta, sarulha estenzjonijiet u kambjamenti kbar, u saret il-palazz sinjorili li naraw illum. Fost affarijiet godda pereżempju, ċertu bibien ġew mibdulha għall-irham, jiġifieri folja irham sħiħa bħala bieb! Sar titjib kbir ukoll fil-Kastell ta' Sizergh u anqas hawn ma nesa lil Malta Gerald Strickland. Kienet moda li dawn id-djar kbar tal-kampanja jkollhom għadira kbira fil-gonna tagħhom biex l-okkupanti

joqogħdu jgħaddu ż-żmien iduru bid-dgħajjes żgħar go fiha. Ġo Sizergh ukoll kien hemm għadira, iżda Strickland flok poġġa dgħajsa kwalunkwe, ordna żewġ dgħajjes stil Malti mill-Kalkara fl-1928 u hadhom hemm. Waħda minnhom ghadha tidher sal-lum. Permezz tat-tieni żwieġ tiegħu, Strickland akkwista ukoll dar kbira f'waħda mill-aqwa partijiet ta' Londra – Holland Park go Kensington.

Fl-elezzjoni ta' Awwissu tal-1927, il-Partiti tal-Compact bejniethom rebħu 18-il sigġu. Dan kien biżżejjed biex jiffurmaw gvern u Gerald Strickland għalhekk sar Prim Ministru ta' Malta fis-16 ta'

Awwissu. Matul it-tmexxija tiegħu saru numru ta' proġetti li għadna narawhom sal-lum. Għalkemm mibdi mill-Gvern Nazzjonalista tal-Prim Ministru Ugo Mifsud 'il biċċa l-kbira tax-xogħol fuq vjal id-Duka ta' York, dik it-triq li tgħaqqad il-Furjana mal-Belt Valletta minn quddiem Kastilja sar fi żmien Strickland. Inbeda wkoll *breakwater* għal Għawdex li dam iservi sakemm inbena dak li naraw illum fis-sittinijiet. Permezz tal-*breakwater* ta' Strickland, għall-ewwel darba l-vapuri f'Għawdex setgħu jibqgħu deħlin mal-mol flok iridu joqogħdu jgħabbu u jhottu bid-dgħajjes. L-akbar biċċa xogħol infrastrutturali tal-gvern ta' Strickland kien bla dubju ta' xejn il-bidu tal-Isptar San Luqa f'April tal-1930. Li jinbena sptar gdid kienet ilha tissemma ħafna snin, għax l-isptar ċentrali tal-Furjana kien fi stat tal-biki. Għalkemm kien għad fadallu ħafna xogħol meta Strickland spiċċa minn Prim Ministru, jibqa' l-fatt li kien il-gvern tiegħu li beda x-xogħol biex ta lil pajjiżna l-ewwel sptar modern u ta' livell għoli ħafna li bqajna ngawduh sa ftit snin ilu. Inbnew ukoll u ġew imtejba numru ta' skejjes u toroq fost affarijiet oħra. Għat-tfal li kienu diġà jmorru l-iskola, Strickland għolla l-età tal-ħruġ minn 12 għal 14-il sena. L-aqwa liġi soċjali li għadda l-gvern ta' Strickland, li għadna ngawdu minnha sal-lum għalkemm ovvjament matul iż-żmien kien hemm gvernijiet li żiedu fuqha u tejbuha, kienet il-Workers Compensation Act. Permezz tagħha, għall-ewwel darba haddiem li jwegġa' fuq ix-xogħol kellu jingħata kumpens finanzjarju biex bih familta tkun tista' tgħix sakemm ikun jista' jmur lura għax-xogħol. B'hekk inqatgħet darba għal dejjem l-għarukaża li familja ta' haddiem li jkun wegġa', barra dan l-inkwiet jiżdidilhom ieħor biex jaraw kif ma kinux ser imutu bil-ġuħ ladarba l-paga waqfet tidhol. Biex jiġi mgħejjun iż-żgħir ukoll, tjobbet il-liġi tal-kera. L-ilsien Malti beda jingħata iżjed importanza u kien f'dan iż-żmien li l-gazzetta tal-gvern bdiet toħroġ ukoll bil-Malti barra l-Ingliż u t-Taljan. Interessanti li kemm il-bniedem li Strickland għażel bħala President tas-Senat, Igino De Piro, kif ukoll ministru fil-gvern tiegħu, Edwin Vassallo, it-tnejn kienu Soċji fis-Soċjetà Mużikali L'Isle Adam.

Iżda l-iżjed haġa li jibqa' msemmi għaliha l-gvern ta' Strickland kienu l-ġlidiet politiċi li inqalgħu bejnu u bejn l-istituzzjonijiet tradizzjonali tal-pajjiż, speċjalment il-knisja. Issa dak iż-żmien, il-parlament kien maqsum f'żewġ ikmamar, l-Assemblea u s-Senat. Biex liġi tgħaddi, kellha tiġi approvata mit-tnejn, iżda filwaqt li Strickland kellu maġġoranza fl-Assemblea ma kellux maġġoranza fis-Senat. Għalhekk, l-oppożizzjoni setgħet tfixklu



**Il-monument ta' Lord Gerald Strickland
li jinsab il-Barrakka ta' Fuq fil-Belt Valletta**

waħda sew u fi żmien meta kien hemm nuqqas kbir ta' maturità politika, il-gvern ta' Strickland beda jsib ħafna bsaten fir-roti. L-ewwel budget tal-gvern ta' Strickland pereżempju ġie miżmum mis-Senat għax in-Nazzjonalisti ma qablux li Strickland juża l-flus fir-riserva li kienu bnew huma meta kienu fil-gvern. Il-gvern seta' jonfoq biss bil-warrant tal-gvernatur li hadd ma kien ċert jekk kienx skont il-liġi jew le. Strickland rebaħ din il-battalja għax irnexxielu jġib minn Londra bdil fil-kostituzzjoni fl-1928 biex b'hekk il-budget seta' jgħaddi permezz ta' *joint sitting*, jiġifieri l-membri taż-żewġ ikmamar jivvutaw limkien flok separatament. Fis-Senat, il-kobba kienet imħabbla għaliex barra s-seba' membri eletti li minnhom Strickland kellu tlieta biss, kien hemm għaxra oħra maqsuma f'ħames gruppi ta' tnejn. Dawn kienu jirrapreżentaw xi interessi partikolari fil-pajjiż. Is-sitt rapreżentanti tal-Kleru, in-Nobbiltà u l-Kamra tal-Kummerċ kellhom tendenza jivvutaw mal-Oppożizzjoni Nazzjonalista. Kien hemm tnejn oħra jirrapreżentaw lill-*unions* u haġa naturali li dawn kienu se jappoġjaw lill-gvern ta' Strickland kien qed jaħdem mal-Partit Laburista. Iżda peress li l-*unions* f'Malta ma kinux għadhom organizzati sew fi Trade Union Council, kien hemm dubju serju jekk dawn kinux ġew eletti legalment. Din il-kwistjoni baqgħet sejra tul il-legislatura kollha u darbtejn il-qorti iddikjarat li kienu fis-senat

illegalment. Għalkemm l-ewwel darba irreżenjaw, it-tieni darba baqgħu f'pothom u bis-saħħa tagħhom għaddew numru ta' liġijiet. Għax kien hemm riskju li dawn il-liġijiet jiġu ddikjarati nulli mill-qorti minħabba li għaddew bil-voti taż-żewġ senaturi tal-Unions, il-gvernatur għadda ordinanza li biha l-liġijiet ingħataw il-forza minkejja dak li kienet qalet il-qorti.

Iżda l-akbar gwerra kienet mal-Knisja. Strickland kien diġà bit-tikketta magħhom minħabba li tradizzjonalment il-Knisja f'Malta kienet favur il-kultura u l-lingwa Taljana. Għalhekk Strickland, li dejjem xtaq iġib 'il quddiem il-lingwa Inġliża flok dik Taljana kien għadu. Diġà rajna kif kellu kwistjoni mal-Isqof u l-kleru ta' Għawdex meta kien kap tal-oppożizzjoni. Fis-suċċessur ta' Camilleri, Mikiel Gonzi, Strickland kellu għadu kbir. Fis-senat iż-żewġ membri tal-kleru kellhom tendenza li jivvutaw man-Nazzjonalisti – saħansitra anke meta kien intgħelēb il-vot tal-budget. Strickland deherlu li f'dak li ma jikkonċernax ir-religjon, huma messhom jivvutaw mal-gvern. Fi żmien meta, kif rajna, il-gvern ma kellux maġġoranza fis-senat, din kienet kwistjoni kruċjali. Saret dimostrazzjoni pubblika kontra ż-żewġ senaturi tal-Knisja fil-15 ta' Awwissu tal-1928. Eventwalment meta ma felhux iżjed għat-tensjoni tas-seduti, dawn irriżenjaw fuq ordni tal-Isqof Caruana. L-isqof reġa' mela dawn il-pożizzjonijiet meta l-membri tat-Trade Union Council tilfu posthom definittivament fi Frar tal-1930. Din kienet mossa li wriet li l-knisja kienet qed iżzomm mal-oppożizzjoni.

Imbagħad fl-1928 inqala' l-każ ta' żewġ Patrijiet Franġiskani Konventwali Guido Micallef u Alfred Grech, tnejn mill-ftit membri tal-kleru li kienu jzommu ma' Strickland u dan fil-beraħ. L-Ordni Franġiskan baġat lil Patri Felice Carta, minn Sardenja biex jinvestsiga xi allegazzjonijiet dwar nuqqas ta' dixxiplina u eventwalment dan ordna li Patri Micallef jintbagħat minn Malta go kunvent f'Palermo. Micallef ma riedx imur, u l-gvern ipprova jzomm il-permess biex Micallef jitlaq minn Malta biex jgħinu. Ipprovaw ukoll ikeċċu lil Carta minn Malta. Strickland hass li Micallef kien qed jiġi vittimizzat għax kien iżomm mal-Partit Kostituzzjonali. Strickland la ma wasalx mal-knisja f'Malta ipprova jasal mal-Vatikan u mar hemm biex jipprova jiltaqa' mal-Papa. Iżda dan irrifjuta li jarah. Fil-parlament u l-gazzetti ta' favur il-gvern kien qed

isir hafna diskors aħrax kontra l-knisja. Tant saħnu l-affarijiet li batew r-relazzjonijiet bejn il-gvern Inġliż, li tiegħu Malta kienet kolonja u l-Vatikan. Fl-aħħar intbagħat Mons. Pascal Robinson bhala vizitatur appostoliku biex jevalwa s-sitwazzjoni f'Malta. Strickland għenu hafna iżda f'rapport li għamel Robinson tefa l-ħtija tal-inkwriet fuq il-Prim Ministru Strickland.

It-tensjoni politika fil-pajjiż kienet tremenda. Fuq vot tal-parlament, wieħed mill-membri Nazzjonalisti Carmelo Mifsud Bonnici, li t-tifel tiegħu snin wara sar President ta' Malta, intbagħat ġurnata ħabs minħabba xi haġa li kiteb. Strickland innifsu ukoll ma ħelishiex għax la kien daqshekk kontroversjali, bilfors kien hemm min ma kienx jista' għalih. Diġà meta kien Prim Segretarju, 30 sena qabel, kien hemm suspetti li kien hemm min ried joqtlu. Wara li dahal fil-politika f'Malta, jingħad li saru komplotti biex jehilsu minnu. Fl-aħħar, fit-23 ta' Mejju tal-1930, waqt li Strickland kien fil-qorti ċertu Gianni Miller mill-Isla spara tliet tiri lejha. Qam storbu sħiħ – nies ibaxxu fil-waqt li jiġru 'l hemm u 'l hawn ifittxu kenn, min jgħajjar u min iwerzaq. Strickland ma ntlax, baqa' kalm u komplajaqra l-gazzetta. Miller wehel 15-il sena ħabs. Dan kien l-ewwel u s'issa l-aħħar attentat diretta b'arma tan-nar fuq il-ħajja ta' Prim Ministru Malti. Distinzjoni ohra li għandu Strickland



Gerald Strickland fi żmien meta kien Prim Ministru ta' Malta

huwa li jidher li kien l-ewwel Prim Ministru Malti li qatt rikeb fuq ajruplan. L-egdem rikordju fuq film li jeżisti ta' Prim Ministru ta' Malta huwa ta' Gerald Strickland. Din kienet intervista qasira li ngibdet f'Sizergh Caslet fil-1930 fejn Strickland tkellem fuq il-qagħda politika Maltija. Din kont sibtha jien stess fl-arkivji tal-Movietone li qegħdin l-Ingilterra xi ħmistax-il sena ilu. Il-Prim Ministru ta' qablu, Ugo Mifsud, kien għamel xi haġa simili fil-1926, iżda din sfortunatament infiltet.

Gerald Strickland, bniedem b'karriera daqshekk illustri, ma setax ikun nieqes mill-orefiċjenzi. Barra li kif rajna kien ilu konti mill-età ta' 14-il sena, diġà fl-1889 insibu li sar kumpann fl-Ordni ta' San Mikiel u San Ġorġ. Fl-1897 sar Knight Commander bit-titlu ta' Sir, u wara Gran Croce fil-1913 biex imbagħad fl-1928 Sir Gerald sar Lord Strickland u dan tah prestigju kbir. F'Malta mbagħad kien l-ewwel darba li xi hadd ingħata dik il-kariga li gābet magħha post fil-House of Lords Inġliża. In-numru ta' nies li kienu fil-House of Lords, fi tmien mitt sena ta' parlament Inġliż jammontaw għal ftit eluf. B'hekk

nifmhu x'qabza kienet din li għamel Strickland. Hliefu, bniedem ieħor biss ta' dixxendenza Maltija u laħaq dan l-unur – imma Strickland kien l-ewwel wieħed. Biss għal Strickland din li sar Lord kellha toġhma ftit morra. It-titlu li ngħata kien mod li jintret biss mis-subien. Hu hlief bniet ma kellux u minkejja li pprova minn kollox, ma rnexxilux jibdel ir-regola. B'hekk fl-Ingilterra huwa magħruf bħala the first and last Lord Strickland. La daħal fil-House of Lords, kellu wkoll iċedi postu fil-House of Commons, pero l-karriera parlamentari tiegħu komplieha fil-Lords sakemm miet.

F'Malta l-elezzjoni kienet ġejja f'Awwissu tal-1930 – dak iż-żmien il-legiżlatura kienet twila tliet snin mhux ħamsa bħal-lum. Iżda l-ewwel kolp tawh l-isqfijiet, li fl-1 ta' Mejju tal-1930 ħarġu ittra pastorali li biha poġġew taħt piena ta' dnub mejjet lil kull min jgħin jew jivvota lil Strickland u l-partit tiegħu kif ukoll il-Partit Laburista. Fi żmien meta n-nies kienu reliġjużi iżjed mil-lum, din kienet daqqa tal-mewt għall-kampanja elettoral ta' dawn iż-żewġ Partiti. Quddiem din is-sitwazzjoni, il-gvernatur ikkanċella l-elezzjoni u ssospenda l-kostituzzjoni u t-tmexxija reġġet għaddiet f'idejh. Pero żamm lil Strickland u l-ministri tiegħu fil-kariga għalkemm f'pożizzjoni konsultattiva.

Il-kostituzzjoni reġġet bdiet tifhaddem mill-ġdid fl-1932, imma fl-elezzjoni ta' Ġunju ta' dik is-sena kemm il-partit ta' Strickland kif ukoll il-Partit Laburista ħadu tkaxkira kbira. Dan minkejja li Strickland, biex jirrangja mal-knisja sa għamel apologija ta' dak li kien ġara lejn l-aħħar ta' Mejju. L-isqfijiet kienu ħarġu pastorali oħra dak ix-xahar li fiha ikkundannawh. Eventwalment, b'terz tal-voti mitfugħa, Strickland rebaħ 10 sigġijiet minn 32 u reġa' sar kap tal-oppożizzjoni. Iżda l-qagħda internazzjonali u raġunijiet oħra ikkawżaw il-kostituzzjoni tintilef mill-ġdid f'Novembru tal-1933. Il-ministri u membri parlamentari Maltin tkeċċew u Strickland għalhekk tilef il-kariga. Bla Parlament, Strickland bħall-politiċi Maltin kollha ta' dak iż-żmien sab ruħu qisu xufier mingħajr karozza, u ħadmu lkoll flimkien biex jipprotestaw kontra l-gvern Inġliż u biex jerġgħu jakkwistaw kostituzzjoni oħra mill-ġdid. Fil-fatt giet waħda b'poteri limitatissimi għall-Maltin fil-1936, u oħra aħjar minnha fil-1939, imma Strickland matul ħajtu qatt ma reġa' ra kostituzzjoni liberali daqs dik ta' bejn l-1921 u l-1933. Imma għall-kuntrarju tal-politiċi Maltin l-oħra, Strickland kien għad fadallu vuċi fil-House of Lords u hawn kompli jqajjem il-każ ta' Malta b'saħħa kbira. Numru ta' drabi ħa l-gvern Inġliż il-qorti b'konnessjoni ma' dan, f'każijiet li baqgħu jissemew is-snin.

Bix-xena politika f'Malta daqshekk limitata, Strickland sab sors ieħor kif jista' javvanza l-ghanijiet tiegħu speċjalment l-estensjoni tal-lingwa u kultura Inġliża f'Malta. Sa minn zoġġitu kien jikteb fil-gazzetti, u meta waqqaf il-partit tiegħu beda johroġ gazzetta. Iżda issa bl-esperjenza, kuntatti u flus li kellha Margaret, li kif rajna kienet ġejja minn familja involuta fil-gazzetti, waqqaf it-Times of Malta f'Awwissu tal-1935. Bdiet toħroġ ukoll verżjoni bil-Malti bl-isem ta' Il-Berqa. Għalkemm Il-Berqa spicċat it-Times, għadha magħna sal-lum, saret istituzzjoni f'pajjiżna li kellha sehem importanti fl-istorja tagħna. Lejn l-aħħar tas-snin tletin waqqaf ukoll il-kulleġġ ta' St. Edwards fil-Kottonera, li xogħlu kien li jagħti edukazzjoni fuq stil Inġliż lill-istudenti Maltin. Strickland minn dejjem kien akkanit kbir li Malta ssir destinazzjoni turistica u kien ilu s-snin jinsisti li kien hemm bżonn lukanda kapaċi f'Malta kif wieħed isib barra. Għal darb'ohra, bis-saħħa ta' martu Margaret, bdiet tinbena l-Phoenicia Hotel, li iżda Strickland ma laħaqx jaraha tispiċċa. Dan lejn l-aħħar ta' tletinijiet meta kien hemm inkwiet kbir fil-qasam internazzjonali u kienet qabza kbira ta' fiduċja (jew kien hemm min qal ġenn!) li tinvesti dawk l-eluf kollha f'post bħal Malta li f'każ ta' gwerra, kif fil-fatt ġara 4 snin wara, żgur kien se jintlaqat bil-kbir.

Il-kostituzzjoni tal-1939, għalkemm mhix tajba daqs dik ta' bejn l-1921 u l-1933, kienet aħjar minn dik tal-1936 għax tal-anqas ipprovdiet għall-kunsill li fih għaxar membri kienu eletti mill-Maltin. Strickland, wara dak kollu li għadda minnu fl-għaxar snin ta' qabel, bid-diżappunti kollha, tal-anqas issa kellu s-sodisfazzjon li meta saret l-elezzjoni għal dan il-kunsill, il-partit tiegħu rebaħ maġġoranza tal-voti, u sitta minn għaxar sigġijiet. Kien allura l-mexxej tal-maġġoranza eletta. Ipprova jgħib mill-ġdid it-titlu ta' Prim Ministru imma l-Inġliži deħrilhom li la dan kien kunsill u mhux parlament, titlu bħal dak ma kienx f'postu. Iżda dan ma kienx żmien għall-irqaqat bħal dawn. Ix-xena internazzjonali kienet ilha tiggrava u Strickland kien ilu s-snin iwissi dwar




Sizergh Castle minn naħa ta' wara

l-ambizzjonijiet Taljani lejn Malta. Meta mbagħad l-Italja bdiet tifla l-bombi fuq Malta, f'Ġunju tal-1940, Strickland ingħata raġun. Imma dan l-att kellu jkompli mingħajr Strickland bħala wieħed mill-protagonisti. Għall-ħabta ta' nofs Awwissu tal-1940, Strickland li issa kellu 79 sena u li jpejjeq daqs ċumnija ħajtu kollha, mar lura d-dar iħossu ma jiflaħx. Komplu jiggrava matul il-ġimgħa ta' wara, jidher li kellu ukoll problemi fil-kliewi, sakemm miet fit-8:30 ta' filgħodu tal-22 ta' Awwissu.

Il-funeral tiegħu sar l-ghada, u beda b'quddiesa fil-Villa Bologna fejn miet. Wara l-funeral, qabad it-triq lejn ir-Rabat fejn, fis-Saqqajja sab tilqgħu folla kbira ta' nies – li forsi kienet tkun akbar li kieku ma kinux bdew l-attakki mill-ajru issa li kienet bdiet il-gwerra. Fil-fatt sar ħbit mill-ajru waqt il-funeral innifsu. Attendew numru ta' dinjitarji jew rappreżentanti tagħhom. Mis-Saqqajja ġibdu lejn il-Katidral tal-Imdina għad-difna iżda minħabba l-inkwiet li Strickland kellu mal-knisja matul ħajtu, ġriet ix-xniha li ma kinux se jhalluh jiddaħħal fil-Katidral. Iżda dan ma kienx minnu sa kienu attendew rappreżentanti tal-Isqof. Irid jingħad ukoll li Strickland miet f'paċi mal-Knisja, bil-barka tal-Isqofijiet Caruana u Gonzi u assistit mill-kappillan ta' H'Attard Michael Balzan. Lord Gerald Strickland indifen fil-qabar tal-familja f'wieħed mill-kappelli fuq il-lemin tal-korsija tal-Katidral. B'hekk, forsi wieħed mill-aqwa wlied ta' Malta għadda minn din id-dinja, u llum il-memorja tiegħu hi diżgrazzjatament minsija għalkemm sar monument għalih fil-Barrakka ta' fuq, xogħol Antonio Sciortino fil-1947.

Ħafna forsi jistaqsu, x'sar mill-familja u l-ġid ta' Strickland? It-tieni mara tiegħu, Margaret mietet fl-1950 imma mhux qabel għamlet atti kbar ta' karità. Kellha s-sodisfazzjon tara l-lukanda Phoenicia tiftaħ fl-1947. It-tifla l-kbira, Mary, wirtet il-kastell ta' Sizergh u d-dixxendenti tagħha għadhom jgħixu hemm sal-lum, għalkemm il-biċċa l-kbira tal-kastell ġie mgħoddi lin-National Trust, li llum iżzommu miftuħ għall-pubbliku. In-neputi ta' Mary, Henry Hornyold Strickland illum huwa t-tmin Conte della Catena. It-tieni tifla, Cecilia, wirtet il-Villa Bologna, li fiha llum jgħixu d-dixxendenti tagħha li qed jagħmlu xogħol siewi biex isalvaw din il-ġawhra arkitettonika unika f'Malta. Cecilia, miżżewġa De Trafford, għandha konnessjoni mar-Rabat għax kellhom dar kbira hawn, fejn illum hemm il-lukanda Verdala.

Tul is-snin 50 u sittin ħadmet ħafna biex tkattar l-artiġġjanat f'Malta u ħaddmu mijiet ta' nies matul is-snin fosthom nies b'diżabilità. It-tielet tifla, Mabel wirtet it-Times u kienet sinonima ma' din il-gazzetta,



Gerald Strickland fi żmien meta kien gvernatur ta' New South Wales flimkien ma' martu Edeline, u t-tfal bniet li għexu, mixxellug għal-lemin:- Cecilia, Constance, Henrietta, Mabel u Mary

Hajr lill-Arkivju Nazzjonali u l-familja De Trafford għar-ritratti

prattikament sakemm mietet fl-1988. Mabel tinsab maġenb missierha fil-Katidral tal-Imdina. Id-dixxendenti tar-raba tifla, Henrietta Bower, jgħixu l-Ingilterra. It-tifla ż-żgħira Constance, li bħal oħta Mabel ma żżewġitx, kellha karriera bħala tabiba fil-lvant imbiegħed. Jingħad li meta kellha xi 20 jew 30 sena, kienet qajmet fervur għax fil-villaġġi qrib Sizergh Castle fl-Ingilterra mhux biss għax kienet l-ewwel mara li qatt raw li kienet issuq il-mutur, imma wkoll għax kienet l-ewwel mara f'dawk in-naħat li kienet tilbes qalziet!

Il-partit kostituzzjonali li waqqaf Strickland majna sa ftit snin wara mewtu, għalkemm Bintu Mabel ippruvat tqajmu mill-ġdid sakemm żarma għalkollox fis-snin sebgħin. Mhux l-istess jista' jingħad għall-gazzetta Times li hija l-iżjed gazzetta b'saħħitha li għandna Malta. Il-ġid li ħalliet l-amministrazzjonijiet ta' Strickland kemm bħala Prim Segretarju kif ukoll bħala Prim Ministru gawdejna minnu u għadna ngawdu minnu, l-Isptar San Luqa pereżempju u numru ta' skejjel u toroq. Kull darba li napprezzaw il-vantaġġ li ttina l-konoxxenza tagħna mal-lingwa Inġliża, għandna nsellmu lil Gerald Strickland li tant stinka biex dan isehh.

Referenzi:

- Lord Strickland, Servant of the Crown Vol 1 & 2 – Adrianus Koster & Harrison Smith
- Strickland – Edwin Vassallo
- Mabel Strickland – Joan Alexander
- Strickland House Vol 1 & 2 – Voctor Aquilina
- Sizergh Castle – National Trust
- Malta's Parliament – Godfrey Pirotta
- L-Elezzjonijiet F'Malta – Michael J. Schiavone
- Il-Compact – Anton Cassar
- Strickland, Britian and the Vatican - Cesare Catania
- The Pope and the Duce – Peter C. Kent
- L-Istorja Kostituzzjonali u l-isfond Storiku – Joseph M. Pirotta
- Endemic Democracy – Dominic Fenech
- Intervisti varji li għamel l-awtur f Malta u l-Ingilterra
- Hajr lil Arkivju Nazzjonali u l-familja De Trafford għar-ritratti